

## **Ma Kaji Ni Wan Hku Rosay Akyu Hpyi Nga Ma Ai 2021**

Hkristu hta sawra ai Hpu nau ni e,

Mungkan ting a matu, “ **Wan hku law la ai Ma kaji ni a Rosary Akyu Hpyi Wuhpung**” kaw, shang lawm na matu, “ **Nawku Hpung a Ra Kadawn ai Lam hta Garum Jaw ai**” Wa Sarabyin a Wuhpung @ Aid to the Church in Need (ACN) gaw, Bat Langai Ya, 18<sup>th</sup> October 2021 hta laika shapraw nna, ngai nang hpe saw shaga nga ai. Coronavirus ana zinli hte seng nna jahkrat tawn ai tara ni dawm kau lu na sai, ngu nna myit mada kau ga ai; raitimung dai ana zinli hte seng nna mabyin ni laja lana matut mayang naw chyam bra nga ai. Masha ni mahtai jaw yak ai zawn re ai mayak gaw hkamja lam hte seng ai mayak mahkak sha gaw n rai nga ai. Kawsai hpang gara ai, matsan ai, lai kyang htenza ai lagu lagut ai, majan byin na sat hkat ai, duk shamak rai gasu gabrawng ai lam, shinggyim hkum sai shan hpe manu n shadan ai, Karai Kasang hpan da ai lamu ga pinra hpe jahten ya ai myit jasat hte ladat ni gaw, masha law law a sakhkrung lam hpe ga-up tawn nga ai. Ndai n shawp n kaja ai lam ni hpe shabyin ai gaw, ginding aga hte seng nna Karai Kasang yaw shada ai masing hte, Shi jahkrat tawn ai hkansa tara ni hpe atsai awai shamyit shatsai kau mayu ai satan nat a ladat a majaw rai nga ai. Shut hpyit mara hta, madung tawn nna asak hkrung ai majaw hte, Karai Kasang hpe malap mali rai nga nna, dingman tara hpe n mu lu mat ai rai nga ai. Hpungtang hpaji hte jak hpaji lam hta rawt jat timung, shinggyim masha ni gaw makam masham lam, akyang lailen lam hte wenyi lam hta, tau n myit mada tawn ai madang grit la ai nhkun kata de kahkrang shang wa

ma ai. Dai majaw Nu Maria a, myit masin sanseng sanpra ai ma kaji ni a kamhpa myit san san hte Karai Kasang kaw, mungkan ga hpe garum jaw let hkye mawai la na matu, shanhte akyu hpyi ya ai hpe, dai ni na aten hta anhte grau ra nga saga ai.

2020 ning December 8 ya shani, Mara N Kap ai sha Na-um Nasin wa ai Nu Maria a poi nhtoi na lamang hta, Wa Sarabyin Francis gaw “ **Patris corde @ Wa a Salum**” ngu shamyng nna, shi a matsun maroi laika langai ka shabra dat ai. Dai laika hte Wa Sarabyin gaw, Sanpra ai Yosep hpe “**Mungkan ting hte seng ai Nawku Hpung hpe Yu Kawn ai Sanpra ai wa @ Patron of the Universal Church**” ngu nna masat shagrau ai 150 ning ladu hkrum shaning re ai majaw, dai ning Sanpra ai Yosep hpe hkungga shagrau ai laksan Jubali shaning nga nna masat ya ai.

Wa Sarabyin a matsun maroi laika kaw:- “Karai Kasang a Kanu, Nu Maria a mying hta lai nna, gara sanpra ai masha a mying hta jan nna, Nu Maria hpe mahtan la ai Sanpra ai Yosep a mying hpe alang lang ka shalawm da nga ai. Bai nna, Sanpra ai Yosep hpe Alu ai Pius (IX) gaw: **Kahtawlik Nawku Hpung hpe Yu Kawn ai Sanpra ai wa @ Patron of the Catholic Church**” nga nna mung, Wa Sarabyin Pius (XII) gaw San Yosep hpe “**Bungli Galaw Masha ni hpe Yu Kawn ai Sanpra ai wa @ Patron of Workers**”, bai, Sanpra ai Yawhan Pawlu (II) gaw San Yosep hpe “ **Hkye La Madu Hpe Sin Makawp Maga ai Sanpra ai wa @ Guardian of the Saviour**” nga nna shingten amyng jaw shagrau ya ma ai. Nawku Hpung masha ni gaw San Yosep hpe, “**Ngwi pyaw ai hte si wa lu na matu kam shamyet lu ai Sanpra ai wa @ Patron of a happy death**” nga nna akyu hpyi htinglu na matu akyu hpyi ma ai.

Wa Sarabyin gaw, manghkang law la ai dai ni na anhte a mungkan mabyin ni a lam, San Yosep hpe lakap nna, laika kaw tsun dan nga ai. “

Dai ni aten hta anhte gaw mayak mahkak lapran kaw, yu maya masha ni, masha ni e yu kaji hkrum ai ni hte rau asak hkrung let nga nga ga ai. Shi laika hte laika buk hkan, hkrang mu sen na TV kaw n mu lu ai ni she, anhte a prat na mabyin ni hpe dawdan nna shading sharai ya ai ni kaja teng sha rai nga ma ai. Shanhte gaw tsi sarawun ni, tsi dap na magam gun ni, gunrai madu ni, seng kaba na bungli galaw masha ni, makau mayang sanseng bungli galaw ai ni, matsan dum lama ai bungli galaw ai ni, hkawm sa hkawm wa bungli hta amu galaw ai ni, shawa wuhpung hpe ra

ahkyak ai hta garum ya ai ni, shim lam lit la ya ai anum ala ni, apnawng bungli galaw ai Jau ni, laksanakan Nawku Hpung magam gun Ma Ma, Brother ni hte kaga masha ni yawng gaw n dan n dawng ai sha, mungkan hpe hkye mawai la ai bungli galaw nga ma ai. Shanhte yawng gaw, “ Masha gaw langai hkrai sha hkye la hkrum ai n re,” nga ai hpe hkam la ai ni rai ma ai. Anhte marai shagu Sanpra ai Yosep hpe yu nna:-- shani shagu kade e mung ahkyak n tawn, n mu mada ya ai shingnip kata asak hkrung nga ai masha, akaw alaw di n hkrum ai masha – jamjau hkrum ai ten hta akyu hpyi htinglu ya ai wa, kam shamyet lu ai wa, lam woi madun ya ai wa, re ai hpe sharin chye la lu ga ai. Masha ni e n mu mada, akaw alaw n di ai masha ni gaw, shinggyim masha a hkye hkrang la ai labau hte seng nna, tsun shadawn n lu ai akyu shapraw ya ai ni rai shajang ai lam, anhte hpe Sanpra ai Yosep kasi hte shadum ya ai. Shanhte yawng hpe anhte mu mada ya ra ga ai; chyeju dum ga tsun ra nga ga ai.

“ Dawi a kasha e, hkum hkrit, ” nga nna Karai Kasang gaw Sanpra ai Yosep hpe tsun ai zawn, Sanpra ai Yosep mung anhte hpe, “Hkum hkrit mu” nga nna tsun nga na shingran mu ga. Anhte a sakhkrung ten hta, anhte myit tawn ai hku n byin wa timung, myit n daw, pawt sindawng n re

ai sha, mabyin hpe byin ai hte maren n hkrit n tsang hkap la ra ga ai. Mayak mahkak hpe lachyum n pru ai hku asum jaw ai lam n mai galaw ai; ninghkap kau lu na re ngu atsam marai dat nna mahtai tam ra ai. Tinang galaw ai bungli hte seng nna lachyum sung sung myit yu nna galaw ra ai. Anhte a sakhkrung ten hta hkrum ai mabyin shagu hpe lachyum hte maren kabu gara hkap la lu ai atsam gaw, Chyoi Pra ai Wenyi a wenyi hte seng ai nden ja ai shaman chyeju a tatut sakse rai nga ai.

Sanpra ai Yosep hte maren, anhte mung akyu hpyi nna, ndai shaman chyeju hte Chyoi Pra ai Wenyi a kaga shaman chyeju ni yawng hpe hkam la lu ga ai. Sanpra ai Yosep gaw akyu hpyi ai lam hpe shawng lam kaw anhte tawn na matu kasi madun nna sharin ya ai. Shi hkum nan mung, Nu Maria kaw na myit lawm ai hte akyu hpyi na matu sharin la ai. Sanpra ai Yosep gaw, anhte akyu hpyi nna Karai Kasang a Mungga hta sadi dung let madat mara rai hkan shatup jang, kaja ai baw shagu, Karai Kasang anhte hpe jaw ya ai a kasi rai nga ai. Ndai zawn kam kaba lu ai myit jasat gaw anhte hpe n-gun jaw ya ai. Ndai n-gun atsam hte myit ru yawn hkyen hkrum ten hta anhte hkam sharang lu ai; hpu nau tsawra myit hte hkrum shaga nna shada garum jaw hkat lu ai. Ndai tengman lam, ma kaji ni, ramma ni hpe sharin ya shajang na matu, ngai nanhte hpe shadut let n-gun jaw mayu ai. Ma ni shanhte asak naw kaji ten hta akyu hpyi ai myit jasat rawng nna, Karai Kasang kaw na garum chyeju ni hkap la ai mahkrum madup ni lu jang, htawm hpang de mayak manghkang ni hkrum ai shaloi, shanhte gaw sumsing ja mungdan na Karai Kasang kaw na garum chyeju lu la na hte, Nu Maria a lahpyen hta rawng lu nna, Sanpra ai Yosep a makawp maga ai hpe hkrum na rai ma ai. Dai majaw Rosary Akyu Hpyi ai masing hta sharawng shara tatut shang lawm na matu hte, ndai akyu hpyi masing a lam dam lada ai hku shachyam shabra ya na matu, ngai nanhte hpe saw shaga let garum hpyi nngai. Ndai zawn nanhte

garum jaw ai shaloi, lang ra na hkrang ni, myit sumru akyu hpyi ga ni, Nu Maria kaw garum hpyi ai akyu hpyi ga ni, sumla ni hpe shalawm ya dat ga ai.

2021 ning October 18 ya shani mungkan ting anhte a arau Rosary Akyu Hpyi ai lamang a majaw hte, Sanpra ai Yosep a akyu hpyi htinglu ya ai gaw, Chyoi Pra ai Wenyi a garum chyeju atsam jaw e, mungkan ting hte anhte a myit masin salum hta hpu nau tsawra myit htoi tu kabrim nga u-ga law. Karai Kasang a matu n mai byin ai lam hpa mung n nga ai.

Mauro Card.Piacenza

Fr.Martin M.Barta

President (Ningbaw)

Ecclesiastical Assistant (Ningtau)